

مولانا مودودیؒ - زندگی کا ایک پُر آشوب دور

سید حامد عبدالرحمن الکاف^۰

یوں تو مولانا سید ابوالاعلیٰ مودودیؒ (۷۹-۱۹۰۳ء) کی زندگی کا غالب ترین حصہ خانہ بدوشی، مسلسل سفر، نقل مکانی، جیلوں کی کال کوشھیوں، تقریر و تحریر، تصنیف و تالیف، جلسے اور جلوسوں میں گزرا ہے، لیکن ۱۹۳۷ء سے لے کر ۱۹۳۹ء کے ابتدائی چند مہینے تو بڑے صبر آزما اور ہنگامہ خیز رہے ہیں۔ میرے اندازے کے مطابق مولانا مرحوم کی زندگی کے اس پُر آشوب دور کا آغاز ۱۹۳۷ء کی ابتدا سے ہوا۔ اسی زمانے میں ان کی شادی کی بات چیت شروع ہو چکی تھی۔ مولانا کی شادی ۵ مارچ ۱۹۳۷ء (۲۱ ذوالحجہ ۱۳۵۵ھ) کو محترمہ محمودہ بیگم بنت سید نصیر الدین شمسی صاحبہ سے، دہلی میں ہوئی۔ مہر کی رقم مبلغ ۲ ہزار روپے تھی (تذکرہ سید مودودیؒ، ج ۳، ص ۳۰۲)۔ ابھی یہ نو شادی شدہ دو لہا دلہن حیدرآباد دکن پہنچے ہی تھے کہ نئے نئے نوشتہ کو بحیثیت مدیر ترجمان القرآن ایک ایسے بحران سے دوچار ہونا پڑا جو درحقیقت آنے والے طوفان بلکہ طوفانوں کا پیش خیمہ تھا۔ اس بحران کے بارے میں وہ مئی ۱۹۳۷ء کے ”اشارات“ میں لکھتے ہیں:

کئی مہینوں سے پرچہ مسلسل تاخیر سے شائع ہو رہا ہے۔ خریداروں کی شکایات جس قدر بڑھتی جاتی ہیں میری شرمندگی بھی اسی قدر بڑھ رہی ہے۔ مگر مشکل یہ ہے کہ تاخیر کے جو اسباب ہیں ان کا علاج میرے اختیار میں نہیں، تاوقتیکہ رسالے کے ہمدرد اور قدر شناس میری اعانت نہ کریں۔ میں ان مشکلات کو رفع نہیں کر سکتا جن کی وجہ سے اس کی زندگی خطرے میں پڑ گئی ہے..... اب ایسا وقت آ گیا ہے کہ اگر اس پرچے کو زندہ رکھنا ہے اور فی الواقع اس کی زندگی کی کوئی ضرورت محسوس کی جاتی ہے تو اس کے تمام ہمدردوں کو خاص طور پر توسیع اشاعت کی طرف توجہ کرنی چاہیے۔ آئندہ پانچ مہینوں میں اس کی زندگی اور موت کا فیصلہ ہونا ہے۔ اگر خریداروں کی تعداد میں کافی اضافہ نہ

○ صنعا، یمن۔

ہوا تو میں عرض کیے دیتا ہوں کہ محض ساڑھے تین سو خریداروں سے اس معیار کے پرچے کو چلانا میری قدرت سے باہر ہے۔ (ترجمان القرآن، مئی ۱۹۳۷ء)

سوال یہ ہے کہ اس اپیل کا کیا اثر ہوا؟ --- اگست، ستمبر ۱۹۳۷ء کے ”اشارات“ میں اس کا جواب ان الفاظ میں ملتا ہے:

رسالے کی توسیع اشاعت کے لیے ناظرین کو توجہ دلائی گئی تھی۔ اگرچہ اس سے اشاعت میں کوئی ایسا بڑا اضافہ نہیں ہوا جو رسالے کی مالی مشکلات کو حل کرنے کے لیے کافی ہو، صرف ۶۰، ۷۰ نئے خریدار مہیا ہوئے۔ پچھلے مہینے ایک صاحب خیر ریٹس نے ۲۵ روپے عنایت فرمائے تھے کہ ان کی طرف سے غریب مسلمانوں کے نام مفت یا رعایتی قیمت پر رسالہ جاری کر دیا جائے۔ چنانچہ ایک دارالمطالعہ کو مفت اور آٹھ اشخاص کو نصف قیمت پر ایک سال کے لیے رسالہ دیا گیا..... اس

(ترجمان القرآن اگست، ستمبر ۱۹۳۷ء)

اس کا مطلب یہ ہوا کہ ستمبر ۱۹۳۷ء میں ترجمان کی تعداد اشاعت ۱۰+۷۰=۸۰+۳۵۰=۴۳۰ ہو گئی۔ ابھی وہ ایک قدم آگے بڑھنے نہیں پائے تھے کہ نومبر ۱۹۳۷ء کے ترجمان القرآن میں یہ افسوس ناک خبر شائع ہوتی ہے:

اطلاع

سررشتہ تعلیمات، سرکار آصفیہ کی جانب سے ہر سال ترجمان القرآن کے جو ڈھائی سو پرچے مدارس کے لیے خریدے جاتے تھے ان کو ماہ شوال ۱۳۵۶ھ [نومبر ۱۹۳۷ء] سے گھٹا کر ۱۱۸ کر دیا گیا ہے۔ (ترجمان القرآن، نومبر ۱۹۳۷ء)

گویا اب ترجمان کی تعداد اشاعت ۴۳۰ - ۱۳۲ = ۲۹۸ پرچے رہ گئی۔ یہ تعداد ان ۳۵۰ پرچوں سے ۵۲ پرچے کم ہے جس کا گلہ مولانا مودودیؒ نے مئی ۱۹۳۷ء کے ”اشارات“ میں کیا تھا کہ: پرچہ موت اور زندگی کے درمیان لٹک رہا ہے --- کہاں اپیل اور کوشش توسیع اشاعت کی ہو رہی تھی اور اب نوبت اشاعت کی کہاں تک آ پہنچی!! سبحان اللہ۔

بات یہیں ختم نہیں ہوئی، بلکہ اسی پرچے میں ”اطلاع ثانی“ کے تحت یہ اعلان بھی شائع ہوا: ”۱۱ ماہ ذی القعدہ ۱۳۵۶ھ میں رسالہ ترجمان القرآن کا دفتر حیدرآباد سے جمال پور ضلع گورداسپور (پنجاب) میں

۱- مضمون کے آخر میں دیکھیے حاشیہ ۱

منتقل ہو جائے گا (ترجمان القرآن، نومبر ۱۹۳۷ء)۔ ماہ شوال ۱۳۵۶ھ وہ مہینہ ہے جس میں تعداد اشاعت گھٹ کر صرف ۲۹۸ رہ جانے والی تھی اور جس کو لے کر علامہ اقبالؒ (۱۹۳۸ء-۱۸۷۷ء) کی دعوت پر مولانا مودودیؒ کو حیدرآباد دکن سے دارالاسلام، جمال پور، پٹھانکوٹ، منتقل ہونا تھا۔

کیا یہ ہمت شکن واقعات سید مودودیؒ کو مایوس کرنے والے تھے؟ نہیں، ہرگز نہیں، وہ ان حالات میں بھی نہ صرف ترجمان کی ناؤ ناگفتہ بہ حالات میں کھئے جا رہے تھے بلکہ وہ ترجمان میں شائع شدہ مضامین کو چھاپنے اور پھیلانے کی جدوجہد میں بھی لگے ہوئے تھے۔۔۔ چنانچہ اگست، ستمبر ۱۹۳۷ء کے ”اشارات“ میں نگارش فرماتے ہیں:

ترجمان القرآن کے سابق مضامین کو کتابی صورت میں شائع کرنے کے لیے برادرانِ اسلام سے اعانت کی جو درخواست کی گئی تھی اس کے جواب میں اب تک چار سو روپے حالی اور پچاس روپے کلدار^۲ دفتر کو وصول ہوئے ہیں اور مزید پچاس روپے کلدار کا وعدہ ہے.....

اگرچہ یہ رقم^۳ اس کام کے لیے کافی نہیں جو ہم انجام دینا چاہتے ہیں، لیکن خدا کے فضل پر بھروسا کر کے کام کی ابتدا کر دی گئی ہے۔ مضامین کی ترتیب اور نظر ثانی کا سلسلہ شروع ہو گیا ہے۔ امید ہے کہ آئندہ ماہ رمضان سے اشاعت کا آغاز ہو جائے گا۔ (ترجمان القرآن، اگست، ستمبر ۱۹۳۷ء)

ختم شوال ہے اور وہ ایک نامعلوم علاقے کی طرف اور غیر مانوس انسانوں کے درمیان جانے کے لیے سفر پر نکل جاتے ہیں، تاکہ ترجمان اور ترجمان میں پیش کردہ دعوت کو زندہ اور جاری و ساری رکھ سکیں۔ ساتھ ہی ایک مکتبہ کے قیام کا بھی عزم ہے۔ وہ کیوں اور کیسے؟ اس کا جواب اوپر کی تحریر میں موجود ہے: خدا کے فضل پر بھروسا، یعنی وَمَنْ يَتَوَكَّلْ عَلَى اللَّهِ فَهُوَ حَسْبُهُ ط إِنَّ اللَّهَ بَالِغُ أَمْرِهِ ط قَدْ جَعَلَ اللَّهُ لِكُلِّ شَيْءٍ قَدْرًا ۝ (الطلاق: ۶۵-۳) ”جو اللہ پر بھروسا کرے اس کے لیے وہ کافی ہے۔ اللہ اپنا کام پورا کر کے رہتا ہے۔ اللہ نے ہر چیز کے لیے ایک تقدیر مقرر کر رکھی ہے۔“ اس آیت سے پہلے یہ آیت گزر چکی ہے: وَمَنْ يَتَّقِ اللَّهَ يَجْعَلْ لَهُ مَخْرَجًا ۝ وَيَزِدْهُ مِنْ حَيْثُ لَا يَحْتَسِبُ ط (الطلاق: ۶۵-۲-۳) ”جو کوئی اللہ سے ڈرتے ہوئے کام کرے گا اللہ اس کے لیے مشکلات سے نکلنے کا کوئی راستہ پیدا کر دے گا اور اسے ایسے راستے سے رزق

۲- ”حالی“ سکڑ ریاست حیدرآباد دکن کا سکھ تھا جب کہ ”کلدار“ برطانوی ہند کا سکھ تھا۔ ”حالی“ سکے میں سولہ آنے ہوا کرتے تھے جب کہ ”کلدار“ کے اٹھارہ آنے ہوتے تھے یعنی حیدرآبادی سکے کی قیمت قدرے کم تھی۔

۳- یعنی جملہ ”حالی“ رقم پانچ سو بارہ اعشاریہ پانچ روپے (۰۵.۵۱۲) بنی، جس سے مکتبہ ترجمان القرآن کا آغاز ہوا۔ حالانکہ خود ترجمان القرآن اب اور تب پر تھا۔ ایسی ہمت کو ہمتِ مرداں مددِ خدا کہتے ہیں۔

دے گا جدراس کا گمان بھی نہ جاتا ہو۔ پھر چوتھی آیت کے آخر میں مزید وضاحت یوں فرمائی: وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا ۝ (الطلاق ۶۵:۴) ”جو شخص اللہ سے ڈرے اس کے معاملے میں وہ سہولت پیدا کر دیتا ہے۔“

دیکھیے ”توکل“ کی کرشمہ کاریاں کہ وہ کس طرح معاملات، مسائل، مشکلات کو آسان فرماتا ہے: فَذَنِّمِ الْمُؤَلَّىٰ وَذَنِّمِ النَّصِيْزَ ۝ (الحج ۲:۷۸) ”بہت ہی اچھا ہے وہ مولیٰ اور بہت ہی اچھا ہے وہ مددگار۔“ ان مایوس کن حالات میں ایک غیر واضح ماحول کی طرف سفر کی تیاریاں کس طرح کی گئیں؟ ظاہر بات ہے کہ حیدرآباد میں معاملات کو سمیٹنے کے لیے، ٹکٹ اور راستے کے خرچ کے لیے اور پھر جمال پور پہنچ کر کچھ عرصہ کام چلانے کے لیے پیسوں کی ضرورت تھی اور سخت ضرورت تھی۔ اس کا حل کیسے نکلا؟ اس قرض حسنہ کا انتظام جناب مولانا اعجاز الحق قدوسی مرحوم نے کیا تھا، اس لیے یہی بہتر معلوم ہوتا ہے کہ انہی کی زبان سے یہ داستان سنی جائے:

”۱۹۳۸ء میں علامہ اقبال علیہ الرحمہ کی تحریک پر مستقل طور پر رخت سفر بندھنے لگا اور مولانا [مودودی] نے حیدرآباد کے قیام کو الوداع کہنے کا ارادہ کیا۔ سفر کی تیاریاں شروع ہو گئیں۔ کتابیں بندھنے لگیں۔ ایک روز مولانا [مودودی] نے مجھ سے کہا: ”میں سفر کے لیے تیار ہوں، مگر میرے پاس سفر خرچ کی کچھ کمی ہے۔ میں سوچتا ہوں کہ بغیر روپے کے سفر کیوں کر ممکن ہوگا؟“ میں خاموش رہا، مگر دل میں ایک ہلچل مچ گئی۔ مغرب کی نماز میں نے مسجد مدرسہ دینیات سرکار عالی میں ادا کی۔ اتفاق سے مسجد میں سرور خان صاحب مل گئے جو مولانا [مودودی] کی دینی بصیرت کے بہت قائل تھے اور مولانا کے مضامین سے بے حد متاثر تھے۔ گفتگو کا سلسلہ چلا تو میں نے دوران گفتگو ان سے کہا: ”مولانا [مودودی]، علامہ اقبال کی دعوت پر پنجاب کے لیے عازم ہیں، مگر عجیب بات یہ ہے کہ سفر خرچ کی ان کے پاس کچھ کمی ہے۔ اندیشہ ہے کہ سفر خرچ ان کے پاس کم نہ ہو جائے۔“

”سرور خان صاحب اے کلاس کے بہت بڑے ٹھیکے دار تھے۔ ثروت کے ساتھ انھیں بھلائیوں میں اپنی دولت خرچ کرنے کا حوصلہ بھی تھا۔ وہ مسکراتے ہوئے کہنے لگے: ”اتنے ان کے قدر دان ہیں کیا ایک کا بھی حوصلہ نہیں کہ وہ ان کو قرض دے سکتے۔“ میں نے کہا کہ: ”اول تو مولانا نے کسی سے قرض مانگا نہیں۔ دوسرے یہ کہ ان کی خودداری کے خلاف ہے کہ وہ کسی سے قرض مانگیں۔ یہ بات تو میں نے برسبیل تذکرہ آپ سے کہہ دی ہے۔ ادھر ادھر کی باتیں ہوتی رہیں۔ وہ رخصت ہوئے اور میں اپنے گھر چلا آیا۔“

صبح کو وہ اپنی موٹر میں آئے اور کہنے لگے چلیے میں مولانا کو قرض دیتا ہوں.....

ہم دونوں گھر سے رخصت ہو کر لکڑی کے پل پر پہنچے۔ مولانا سے ملے۔ میں نے عرض کیا ”یہ آپ کو قرض دینا چاہتے ہیں“۔ سرور خان صاحب نے کہا کہ ”مولانا میری ایک شرط ہے۔ ایک تو یہ کہ آپ اس معاملے کو لکھ دیں۔ دوسرے یہ کہ آپ جتنی مدت بھی چاہیں اس قرض کی ادائیگی کے لیے لیں؛ میری طرف سے آپ کو پورا اختیار ہے۔ لیکن جب ادائیگی کا وقت آئے تو آپ اسے بروقت ادا کر دیں“۔

مولانا نے یہ تحریر لکھ دی۔ آخر میں لکھا کہ میں یہ رقم ایک سال کی مدت میں ادا کروں گا۔ مولانا عازم پنجاب ہوئے اور حیدرآباد دکن کی دینی اور انشائی رونقوں کو اپنے ساتھ لے گئے۔

معاهدے کی مدت پوری ہو گئی۔ سو سال گزر گیا اور مولانا کا کوئی خط نہ آیا۔ سرور خان صاحب دبے دبے الفاظ میں کہنے لگے کہ ”علما کے وعدے کو آپ نے دیکھ لیا“۔ میں نے ہر چند ان سے کہا کہ ”ممکن ہے کہ مولانا آپ کا قرض ادا کرنے سے کسی وجہ سے معذور ہوں“۔ آخر جب ان کے طنز کے نشتر انتہا پر پہنچ گئے تو میں نے ایک خط مولانا کی خدمت میں پٹھان کوٹ لکھا، جس کا مفہوم یہ تھا کہ آپ نے سرور خان صاحب کا قرض ابھی تک ادا نہیں کیا؛ حالانکہ قرض کی ادائیگی کی موعودہ تاریخ گزرے تقریباً آٹھ ماہ گزر چکے ہیں۔ علما کے مقدس طبقے کی بدنامی کو پیش نظر رکھ کر اگر ان کا قرض ادا فرما دیا جائے تو بڑی عنایت ہوگی۔

ایک ہفتہ کے بعد جناب نعیم صدیقی کے دستخط سے مولانا مودودیؒ کا گرامی نامہ موصول ہوا؛ جس کا مفہوم یہ تھا: میری مالی حالت اس لاغر گھوڑے کی طرح ہے جس پر آپ طعن و طنز کے لاکھ چابک برسائیں مگر وہ اپنی لاغری کی وجہ سے چل نہیں سکتا۔ میرے پاس پیسہ ہو تو میں ان کا قرض ادا کروں۔ مگر میری نیت بخیر ہے۔ میرے حالات جیسے ہی سازگار ہوں گے میں ان کا قرض ادا کر دوں گا۔ مطمئن رہیے اور سرور خان صاحب کو بھی اطمینان دلا دیجیے“۔ ۳

استاذ محترم جناب مولانا صدر الدین اصلاحیؒ (تذکرہ سید مودودیؒ، ج ۳، ص ۸۴۶) جو ثانوی درس گاہ جماعت اسلامی ہند، رام پور میں میرے استاذ تفسیر اور صدر مدرس تھے ان کے بقول: مولانا مودودیؒ ۱۸ مارچ ۱۹۳۸ء کو سرور خان صاحب کے ایک ہزار کے قرض حسن سے جو توسط مولانا اعجاز الحق قدوسی ملا تھا، حیدرآباد دکن سے دارالاسلام، جمال پور، پٹھان کوٹ پہنچے۔ مولانا اصلاحیؒ لکھتے ہیں:

”یہاں آ کر مولانا مودودیؒ نے ان فکر انگیز مضامین کا سلسلہ پایہ تکمیل کو پہنچایا؛ جو ان کی مشہور تصنیف مسلمان اور موجودہ سیاسی کش مکش میں موجود ہیں۔ اس سلسلہ مضامین میں مولانا نے اس دعوت و

۳- اگر قرض جنوری، فروری ۱۹۳۸ء میں لیا گیا، تو یہ بات ستمبر، اکتوبر ۱۹۳۹ء کی ہے۔ اُس وقت تک مولانا مودودیؒ شدید مالی بحران کا شکار تھے؛ جس کی شہادت نعیم صدیقی صاحب کے دستخط کا خط دیتا ہے۔

تحریک کا ایک عملی خاکہ بھی پیش کیا، جس کے مطابق ان کے نزدیک برصغیر [جنوب مشرقی ایشیا] میں احیائے اسلام کا کام منظم طور پر کیا جانا چاہیے تھا۔ اسے پڑھ کر اطراف ملک کے بہت سے اصحاب نے مولانا کو تائیدی خطوط لکھے اور تجویز پیش کی کہ اللہ کا نام لے کر ان خطوط پر کام شروع کر دیا جانا چاہیے۔

اس تجویز یا مطالبے کے بعد مولانا نے ۱۹۳۸ء کے اواخر میں ایک دستور کا خاکہ مرتب کیا، جس میں پیش نظر تحریک کے مقصد، طریق کار اور اصول و ضوابط کی تفصیل درج تھی۔ ۱۹۳۹ء کے اوائل میں یہ مجوزہ اجتماع دارالاسلام میں مولانا مودودیؒ کی رہائش گاہ میں منعقد ہوا۔ حاضرین میں سے اکثریت مغربی ہند کے لوگوں کی تھی۔ یوپی سے شریک ہونے والوں میں مولانا محمد منظور نعمانی صاحب بھی تھے۔ باہمی غور و بحث کے بعد دستور اپنی آخری شکل میں منظور ہو گیا اور اسی وقت سے چودھری نیاز علی خاں صاحب کا اختلاف بھی شروع ہو گیا۔

اس اختلاف کا منبع منظور شدہ دستور کی وہ خاص دفعہ تھی جس میں تحریک کا نصب العین اسلامی حکومت کا قیام بتایا گیا تھا۔ ہر حال اجتماع ہو گیا تو اسی دن (یا اگلے دن) بعد عصر [عبدالعزیز] شرقی صاحب کی رہائش گاہ کی بیٹھک میں وہ لوگ جمع ہوئے، جنہوں نے اس دستور کے مطابق تحریک کے قیام اور اس میں شریک ہونے کے لیے آمادگی ظاہر کی تھی۔ یہ کل پانچ آدمی تھے۔ سب سے پہلے مولانا مودودی نے تجویز شہادت کی۔ اس کے بعد باقی چار آدمیوں نے دوسرے لفظوں میں یہ کہہ کر تحریک کی باقاعدہ بنیاد ڈالی۔ جس کے بعد چودھری [نیاز علی] صاحب کے اختلاف نے اپنا عملی اثر دکھانا شروع کر دیا۔ وہ اپنے مزاج کے مطابق نہایت نرم اور شائستہ انداز میں، مگر اصرار کے ساتھ مولانا [مودودیؒ] سے کہتے رہے کہ ”دستور میں اسلامی حکومت کا لفظ نہیں رہنا چاہیے“..... مولانا نے اس کے جواب میں نہایت صفائی اور پوری سنجیدگی سے فرمایا کہ ”اگر ہمیں یہاں اپنے طور پر کام کرنے کا موقع نہیں ملتا تو ہم اب کہیں اور جا کر یہ کام کریں گے۔“ چنانچہ انہوں نے لاہور منتقل ہو جانے کا فیصلہ کر لیا۔

غرض [یہ کہ] منتقلی کا فیصلہ برقرار رہا، کتنا میں رات گئے تک پیک کی گئیں، صبح کو ٹرک پر سامان لادا گیا اور ہم لوگ اس حال میں لاہور روانہ ہو گئے کہ بالکل نہیں معلوم تھا کہ اب پاؤں نکلنے کی جگہ کب اور کہاں ملے گی؟ مزید لطف کی بات یہ کہ ادارے کے مالی حالات بھی مسلسل صبر آزما چل رہے تھے۔ سہ پہر کے وقت لاہور پہنچ کر ترجمان القرآن کے مینیجر سید محمد شاہ صاحب کے ذاتی مکان (واقع محلہ مصری شاہ) میں سامان اتار کر رکھ دیا گیا اور شام کو قیام گاہ اور دفتر کے لیے مکان کی تلاش شروع ہو گئی، جو کئی دنوں کی دوڑ دھوپ کے بعد کامیاب ہو سکی۔ یہ تھی دارالاسلام (پٹھا کلوٹ) سے لاہور منتقل ہو جانے کی اصل وجہ اور یہ تھا نقل مکانی کا اصل

واقعہ۔ (تذکرہ سید مودودیؒ، ج ۳، ص ۸۲-۸۳۸)

اس طرح مولانا مودودیؒ اور علامہ اقبالؒ کا دیکھا ہوا خواب چکنا چور ہو کر رہ گیا۔ معلوم ایسا پڑتا ہے کہ یہ اس مشیت الہی کا جز تھا جس کے ذریعے اللہ تعالیٰ نے مولانا کو صرف اپنی ذات پر بھروسا کرنے کا درس دیا تھا، یعنی ذات الہی سبحان و تعالیٰ پر جیسا کہ مولانا نے علامہ اقبال کی وفات کی خبر سن کر کچھ اسی طرح کا تبصرہ کیا تھا۔ وَاللّٰهُ غَالِبٌ عَلٰی اَمْرِهِ وَاَلَكِنَّ اَكْثَرَ النَّاسِ لَا يَعْلَمُوْنَ ۝ (یوسف ۲۱:۱۲) ”اللہ اپنا کام کر کے رہتا ہے مگر اکثر لوگ جانتے نہیں ہیں۔“

یوں بھی مولانا اعجاز الحق قدوسی مرحوم کہہ چکے ہیں کہ مولانا مودودیؒ، اللہ تعالیٰ ہی پر بھروسا کیا کرتے تھے، مگر اس اسکیم میں چونکہ علامہ اقبال اور نیاز علی خان کا مشترکہ وعدہ تعاون تھا، اس لیے شاید علامہ پر تکیہ کسی نہ کسی درجے میں کیا ہو۔ مگر اللہ تعالیٰ اپنے دین کی اقامت میں کسی پر بھی --- حتیٰ کہ داعیوں کی ذات پر بھی --- بھروسے کو گوارا نہیں کرتا۔ یہ دعوت ربانی ہے۔ اسی لیے رب ہر شخص اور ہر شے سے یکسر بے نیاز ہے۔ اس حقیقت کو سارے داعیان الی الحق کو اچھی طرح سمجھ لینا چاہیے۔ سید قطب شہیدؒ [م: اگست ۱۹۶۶ء] نے واقعہ اُحد کے سلسلے میں اس پر خوب بحث کی ہے۔ اس کو بار بار پڑھنے اور ہمیشہ یاد رکھنے کی ضرورت ہے۔ اس کے باوجود اس حقیقت کا یہاں بیان کیا جانا ضروری ہے کہ مولانا نے شادی سے پہلے محترمہ محمودہ بیگم صاحبہ کو صاف صاف اپنے ارادوں سے آگاہ کر دیا تھا۔ چنانچہ وہ فرماتی ہیں:

مودودی صاحب بڑے صاف گو تھے۔ انھوں نے شادی سے قبل میرے دادا جان کو ایک خط میں سارے حالات لکھے تھے کہ یہ میرا مشن ہے۔ اگر اللہ نے مجھے توفیق دی تو ایک اعلیٰ گھر بھی بناؤں گا اور گاڑی بھی رکھوں گا، کیونکہ میں ہوتے سوتے خراب حالات میں رہنے کا قائل نہیں۔ لیکن اگر اللہ نے مجھے نہ دیا تو میں خستہ حالی میں بھی اپنے مشن کو نہیں چھوڑوں گا۔ میرے دادا ابا نے جو جواب دیا وہ میرے والدین کے سامنے مجھے سنانے کے لیے پڑھ کر سنایا۔ اس میں یہ جملہ بھی تھا: ”ہماری بیٹی محل میں بھی تمہارا ساتھ دے گی اور جھوپڑی میں بھی۔“ --- دادا جی کی اس بات نے آنے والے حالات میں مجھے بے پناہ تقویت اور حوصلہ بخشنے رکھا۔ (تذکرہ سید مودودیؒ، ج ۳،

ص ۱۸۲)

بالفاظ دیگر مولانا مودودیؒ کو اپنے مشن اور اس کی دشواریوں کا اندازہ ضرور تھا، مگر غائب کا علم تو صرف اللہ کے پاس ہے۔ وہ اپنی محبت کا دعویٰ کرنے والے بندوں کو آزمانے کے لیے حالات بھی اپنی قدرت اور حکمت سے پیدا کرتا رہتا ہے۔ اللہ کی حکمتیں صرف وہی جانتا ہے۔

بہر حال یہ ۱۹۳۷ء کے ابتدائی دنوں سے شروع ہونے والا سفری مالی، جسمانی، ذہنی اور فکری بحران ۱۹۳۸ء کے آخر تک، بلکہ شاید ۱۹۳۹ء کی ابتدا تک جاری رہا۔ مولانا مودودیؒ، بیگم مودودی اور استاذ محترم مولانا صدر الدین اصلاحیؒ سب کے سب اس میں ثابت قدم رہے: فجزاھم اللہ عنا خیرًا و اغفر لنا ولھم و تقبل منھم و منا انھ سمیع قریب مجیب۔

خلاصہ کلام

مزید غور و فکر سے مندرجہ ذیل نتائج ہمارے سامنے آتے ہیں:

۱۹۳۷ء سے شروع ہونے والے مرحلے کو ہم سید مودودیؒ کی زندگی میں خط فاصل قرار دے سکتے ہیں۔ کیونکہ اس وقت سے:

- سید مودودیؒ کی ازدواجی اور عائلی زندگی کا آغاز ہوتا ہے اور وہ ایک خاندان کے سربراہ بنتے ہیں۔
- اپنے ”مشن“ کے حصول کی راہ میں وہ رختِ سفر نہایت نامساعد حالات میں باندھتے ہیں۔
- جب مشن کی راہ میں فردی اور مادی (یعنی افراد اور پیسے) کی دیواریں کھڑی ہو جاتی ہیں اور چودھری نیاز علی خاں اسلامی حکومت کے قیام کے ارادے کی راہ میں پہاڑ بن کر کھڑے ہو جاتے ہیں تو مولانا مودودیؒ اس مشن کی خاطر ایک اور نامعلوم مقام کی طرف چھلانگ لگاتے ہیں، نتائج و عواقب کی پروا کیے بغیر۔ اور راتوں رات لاہور کی طرف کوچ کر جاتے ہیں۔ یہ ایک جماعت کی قیادت اور سربراہی کی راہ میں پہلا امتحان تھا۔ اس امتحان میں وہ کامیاب رہے۔
- لاہور میں اس مشن کی راہ میں کام کیے جاتے ہیں، یہاں تک کہ اُس جماعت اسلامی کی تاسیس عمل میں آتی ہے جس کا مقصد ”اسلامی حکومت کا قیام“ یا ”اقامت دین حق“ قرار پاتا ہے۔ یہ قیادت میں کامیابی کا دوسرا ثمرہ تھا۔
- جب ڈھائی تین سال کے بعد پھر دارالاسلام لوٹتے ہیں تو اس کا سبب اور شرط پھر استاذ محترم کی زبانی سنئے:

دارالاسلام واپسی

”جب ڈھائی تین سال بعد مولانا پھر دارالاسلام لوٹے تھے تو کس شرط پر لوٹے۔ میں ان دنوں لاہور میں موجود نہیں تھا۔ اس لیے براہ راست علم کی بنا پر کوئی روایت نہیں کر سکتا، مگر دارالاسلام واپس لوٹنے سے چند ماہ قبل مولانا مودودی مرحوم نے مجھے اس بارے میں جو اطلاع دی تھی، اس سے حقیقت پوری طرح سمجھی جاسکتی ہے۔“

کیم فروری ۱۹۴۱ء کے اپنے ایک گرامی نامے میں موصوف نے تحریر فرمایا تھا:

کچھ مدت سے چودھری نیاز علی خان صاحب اور شیخ نصیب صاحب نے پھر اصرار شروع کیا ہے کہ تم پھر پٹھان کوٹ والی جگہ کو اپنے ہاتھ میں لے لو۔ اس سلسلے میں بہت کچھ خط و کتابت ہوئی اور بات چیت کی نوبت بھی آئی۔ آخر میں یہ تفسیر ہوا کہ وہ عمارات مع چھ ایکڑ زمین کے، ۹۰ سال کے پٹے پر میں ان سے لوں گا اور شرح کرایہ سو روپیہ سالانہ یا اس کے قریب قریب ہوگی۔ اس صورت میں ہمارے ادارے کا ان کے ٹرسٹ سے کوئی تعلق نہ رہے گا اور نہ کسی قسم کی مداخلت ان کا حق ہوگا۔ ہم محض ایک کرایہ دار کی حیثیت سے وہاں رہیں گے، جس طرح یہاں (لاہور میں) کرایہ دے کر رہتے ہیں، (تذکرہ سید مودودیؒ، ج ۳، ص ۷۷-۸۴)۔

(۸۴۸)۔

یہ قیادت میں کامیابی کا اور اصول و مبادی پر جم جانے کا تیسرا ثمرہ تھا۔

اسی لیے جب اس دارالاسلام میں مولانا محمد منظور نعمانی وغیرہ جماعت اسلامی سے علیحدہ ہوئے تو مولانا مودودیؒ بھانپ گئے کہ اقامت دین حق کا وہ مفہوم جو ”اسلامی حکومت کے قیام“ کے ہم معنی ہے، ان حضرات کو نہیں پہنچ رہا ہے۔ اس لیے انھوں نے ان حضرات اور ان کے موہوم اعتراضات کو کوئی اہمیت نہیں دی، کیونکہ وہ اور ان کے دارالاسلام سے لاہور، ہم سفر حضرات اس بھٹی میں تپنے کے بعد ایک ایسا کھراسونا بن چکے تھے، جس کی مارکیٹ میں ایک قابل قدر حیثیت ہوا کرتی ہے۔ یہ کامیابی اور کارمائی کا چوتھا ثمرہ تھا۔

جب یہی سونا: قرارداد مقاصد کی منظوری، اسلامی دستور کی ہم پھانسی کی کوٹھڑی وغیرہ میں اپنا سکہ جما چکا اور وزیراعظم پاکستان چودھری محمد علی کے ہاتھوں اسلامی دستور پاس ہو گیا، پھر جب اس کی تنفیذ کا مرحلہ پیش آیا تو عملی میدان میں اترنے کے مسئلے پر جماعت ایک بار پھر بجران کا شکار ہو گئی۔ اس بار بھی حزب اختلاف کی سرکردگی مدارس سے فارغ حضرات ہی کر رہے تھے۔ مولانا مودودیؒ نے جماعت میں داخلی ٹکراؤ سے بچاؤ کے لیے استعفا پیش کر دیا۔^۱ ماچھی گوٹھ کے اجتماع میں ان کو کامیابی سے پانچواں پھل ملا۔

وہ دیکھ رہے تھے کہ جدید تعلیم یافتہ حضرات جیسا کہ چودھری نیاز علی خان صاحب، شیخ نصیب صاحب تو کچھ مدت بعد اپنے موقف پر نظر ثانی کر کے راہ حق پر لوٹ سکتے ہیں، لیاقت علی خان، خواجہ ناظم الدین، مولوی تمیز الدین، اے کے بروہی وغیرہم بھی اسلامی حکومت کے حق میں موقف اپنا سکتے ہیں، حتیٰ کہ بعد میں ذوالفقار علی بھٹو مرحوم تک بھی کسی نہ کسی شکل میں تعاون پر آمادہ ہو جاتے ہیں، مگر یہ کیا ہے کہ اسلامی حکومت کے قیام کی گولی کسی کے حلق سے نہیں اتر سکتی ہے تو وہ ہے خود علمائے کرام کا ایک موثر طبقہ۔

۶- مضمون کے آخر میں دیکھیے حاشیہ ۳۔

اس کی وجہ سیاست اور سیاسی امور سے سخت نفرت اور سیاست کو شجر ممنوعہ سمجھنا ہے۔ یہاں تک کہ سیاسی و اجتماعی امور میں الجھنا، طہارت، تقویٰ اور دین داری کے خلاف سمجھنا ہے۔ اس پندار سے نکلنے میں یہ سخت ناکام رہے ہیں۔ اسی طرح ایک ہمسایہ ملک میں عرش اقتدار تک تو پہنچ گئے مگر وہ اپنے مخصوص تدریسی ماحول سے اپنے آپ کو آزاد نہ کر سکے۔ جمود پر قناعت کی اور اجتہاد سے اظہار بیزاری کیا اور عصر حاضر کے تقاضوں سے آنکھیں بند کر لیں اور حکمت، وسیع القلبی اور وسیع انظری پر قرار واقعی توجہ نہ دی۔ جس سے داخلی اتحاد و تعاون میں کمی اور دشمن کو حملہ کرنے کی سہولت میسر آئی۔ انجام حسرت ناک سامنے آیا۔

رہے مولانا مودودیؒ تو انھوں نے اس اونچی دیوار کو توڑنے کی بھرپور کوشش کی جو دین اور سیاست کے درمیان کھڑی کی گئی تھی۔ اس میں وہ اور ان کے رفقا بڑی حد تک کامیاب رہے، جس کے نتیجے میں آج اسلامی حکومت کے قیام کا تصور ایک مسلمہ امر بن چکا ہے۔ واللہ الامر من قبل ومن بعد۔

اسلامی ریاست کے قیام کی اس جدوجہد میں مایوس ہونے کا کوئی سبب نہیں ہے۔ وَيَأْتِي اللَّهُ الْآلَانَ يُنَمِّمُ نُورَهُ وَلَوْ كَرِهَ الْكَافِرُونَ ۝ (التوبہ: ۹: ۳۲) ”مگر اللہ اپنی روشنی کو مکمل کیے بغیر ماننے والا نہیں ہے خواہ کافروں کو یہ کتنا ہی ناگوار ہو۔“ وَاللَّهُ غَالِبٌ عَلَىٰ أَمْرِهِ وَلَٰكِنَّ أَكْثَرَ النَّاسِ لَا يَعْلَمُونَ ۝ (يوسف: ۱۲: ۲۱) ”اللہ اپنا کام کر کے رہتا ہے، مگر اکثر لوگ جانتے نہیں ہیں۔“

حواشی

۱- جناب فیح الدین فاروقی اپنے مقالے ”مولانا مودودیؒ اور حیدرآباد دکن“ میں رقم طراز ہیں: ”..... پھر مولانا مودودیؒ کی خودداری کا یہ عالم تھا کہ اپنی مشکلات کا تذکرہ سوائے خدا کے اور کسی سے نہ کرتے۔ اس کا اندازہ اس سے کیا جاسکتا ہے کہ سرکار آصفیہ تین سو سے زائد پرچوں کی خریداری اور مالک محروسہ سرکار عالی کے مختلف کتب خانوں میں یہ پرچہ جاتا تھا۔ ایک مختصر سے مخالف گروپ نے امور مذہبی پر اثر ڈال کر رسالہ کی خریداری بند کرادی۔ اچانک تقریباً نصف رسالوں کی خریداری بند ہو جانے سے مولانا شدید مالی مشکلات سے دوچار ہو گئے (غالباً یہ واقعہ اپریل ۱۹۳۷ء کا ہوگا کیونکہ مئی ۳۷ء کے ترجمان القرآن کے اشارات میں اس کا اشارہ ملتا ہے) (تذکرہ سید مودودیؒ، ج ۳، ص ۳۲۷-۳۲۸)۔ خیال رہے کہ نومبر ۱۹۳۷ء سے پرچے کی خریداری بند کی گئی تھی، جب کہ ماہ پیش تر شادی کے اخراجات ہو چکے تھے۔

۲- (حوالہ بالا، ص ۸۲۶)۔ قابل غور امر یہ ہے کہ اسلامی حکومت کے قیام سے نہ صرف چودھری نیاز علی صاحب جیسے جدید تعلیم یافتہ حضرات بدگ گئے تھے بلکہ علماء کرام کو بھی اس مقصد سے بہت کچھ تحفظات (reservations)

تھے۔ لیکن مولانا محمد منظور نعمانیؒ نہ صرف اس دارالاسلام کے دستور میں اسلامی حکومت کے قیام پر موافق تھے بلکہ اُس جماعت اسلامی کے تاسیسی اجتماع میں منظور شدہ دستور میں بھی اسلامی حکومت کے قیام پر موافق تھے جو لاہور میں منعقد ہوا تھا۔ پھر پتا نہیں اتنے عرصے اس موضوع پر غور کرنے کے بعد ان میں تبدیلی کیوں آئی؟ اگر سطحی اور معمولی اختلافات سے ایسا ہوا تو افسوس ناک امر ہے۔ کیونکہ کسی بھی ہاں، کسی بھی جماعت یا تحریک کے قائدین کا وسیع القلب اور حلیم المزاج ہونا از حد ضروری ہے۔ شاید اسی وجہ سے اس کے بعد وہ باقاعدہ کسی بھی نظم میں شریک نہیں ہو سکے اور کسی نظم کا جز نہیں رہ سکے۔ اسی طرح دو دستور تیار ہوئے اور دو بارتجدید شہادت بھی ہوئی۔ مولانا اصلاحی نے ان دیگر تین افراد جماعت کے نام پیش کئے جو ان کے علاوہ اس دارالاسلام والی جماعت کے ارکان تاسیسی تھے۔ ظاہر بات ہے وہ خود اس اولین جماعت کے اولین رکن تھے۔ کاش ان دونوں دستوروں کا تقابلی موازنہ کر کے ان کے درمیان جو اغراض و مقاصد اور تنظیمی اور تربیتی امور میں فرق پایا جاتا تھا، ان پر روشنی ڈالی جاتی تو کیا ہی اچھا ہوتا۔

۳- اس بحران کے اسباب کے لیے ملاحظہ فرمائیے محمد حمید اللہ صدیقی صاحب کا خط بنام ڈاکٹر نجات اللہ صدیقی، مورخہ ۱۹ دسمبر ۱۹۵۷ء خصوصاً ص ۳۲۶، سطر ۹ سے لے کر سطر ۱۵ تک (اسلام، معاشیات اور ادب، ایجوکیشنل بک ہاؤس، علی گڑھ، اگست ۲۰۰۰ء)۔ مزید ملاحظہ کیجیے: مضمون ”گہر ہائے گراں مایہ“ از سلیم منصور خالد (تذکرہ مودودیؒ، ج ۳، ص ۲۹۱-۵۰۰)۔ اسی کے صفحہ ۵۰۱ پر ماچھی گوٹھ کے اجتماع کے نتائج دیکھیے: اس میں ۱۹۲۰ رکان موافق تھے اور ان کے مقابلے میں ۱۵ مخالف تھے۔ اگر اس رائے پر کچھ لوگوں نے ”مریدوں کی رائے“ کی پھینکی کسی تو یہی وہ جماعت ہے جو مولانا مودودیؒ کی فکر کی رہین منت ہے۔